

ශ්‍රී ලංකා ජාතික විනය සංස්ථාව - 2014

ශ්‍රී ලංකා ජාතික විනය සංස්ථාවේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීරණ ආදායම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1971 අංක 47 දරන ශ්‍රී ලංකා ජාතික විනය සංස්ථා පනතේ 31(1) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සංස්ථාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව පවත්වනු ලබන විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ.

1.4 මතය ව්‍යාචනය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණුවල ප්‍රතිඵලයක් ලෙස මූල්‍ය තත්ත්ව ප්‍රකාශනයේ, විස්තීරණ ආදායම් ප්‍රකාශනයේ හා ස්කන්ධය වෙනස්වීමේ ප්‍රකාශනයේ සහ මුදල් ප්‍රවාහ ප්‍රකාශනයේ වාර්තාගත වූ හෝ වාර්තාගත නොවූ හෝ විෂයයන් සහ මූලිකාංගවලට අදාළව කවර හෝ ගැලපීම් කිරීමේ අවශ්‍යතාවයක් තිබුණේදැයි තීරණය කිරීමට මට නොහැකිය.

2. මූල්‍ය ප්‍රකාශන

2.1 මතය ව්‍යාචනය

මෙම වාර්තාවේ 2.2 ඡේදයේ දක්වා ඇති කරුණු හේතුවෙන් විගණන මතයක් සඳහා පදනමක් සැපයීමට ප්‍රමාණවත් හා උචිත විගණන සාක්ෂි ලබාගැනීමට මට නොහැකි විය. ඒ හේතූකොට ගෙන මෙම මූල්‍ය ප්‍රකාශන පිළිබඳව මම මතයක් ප්‍රකාශ නොකරමි.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිති

(අ) ශ්‍රී ලංකා ගිණුම්කරණ ප්‍රමිති 08 ට අනුව ස්කන්ධය වෙනස්වීමේ ප්‍රකාශනයේ පෙර වර්ෂයට අදාළව සිදුකරන ලද වැරදි නිවැරදි කිරීම සංසන්දනාත්මක තොරතුරු වෙනස් කිරීම් ලෙස මූල්‍ය වාර්තාවල අනාවරණය කළයුතු නමුත් පෙර වර්ෂයට අදාළව සිදුකර තිබුණු රු. 4,596,068 ක නිවැරදි කිරීම් ඵලෙස අනාවරණය කර නොතිබුණි.

- (ආ) ශ්‍රී ලංකා ගිණුම්කරණ ප්‍රමිති 16 ට අනුව සම්පූර්ණයෙන් ක්ෂය කළ එහෙත් දැනට මෙහෙයුම් කටයුතු සඳහා භාවිතා කරන වත්කම් පිළිබඳ විස්තර මූල්‍ය ප්‍රකාශනවල අනාවරණය කළ යුතු වුවද ඒ අනුව කටයුතු කර නොතිබුණි. එසේම සමාලෝචිත වර්ෂයේ නොවැම්බර් මස මිලට ගෙන තිබුණු මෝටර් රථයක් වෙනුවෙන් මෝටර් රථය මිලදීගත් දිනය නොසලකා වර්ෂය සඳහාම ක්ෂයකර තිබීම හේතුවෙන් වර්ෂයේ ක්ෂය වියදම රු. 1,638,070 ක් වැඩියෙන් මූල්‍ය ප්‍රකාශනවල දක්වා තිබුණි.
- (ඇ) ශ්‍රී ලංකා ගිණුම්කරණ ප්‍රමිති 19 ප්‍රකාරව පාරිතෝෂික ගණනය කිරීම් කර නොතිබුණි.
- (ඈ) ශ්‍රී ලංකා ගිණුම්කරණ ප්‍රමිති 40 ට අනුව ආයෝජන වත්කම් හඳුනාගෙන ඒ පිළිබඳව මූල්‍ය ප්‍රකාශනවල අනාවරණය කර නොතිබුණි.

2.2.2 ගිණුම්කරණ ප්‍රතිපත්ති

සංස්ථාවේ තොග පිරිවැය හෝ ශුද්ධ උපලබ්ධි අගය යන වටිනාකම් දෙකින් අවම අගයට තක්සේරු කර මූල්‍ය ප්‍රකාශනවල දක්වා ඇති බව අනාවරණය කර තිබුණද භාවිතයට ගත නොහැකි තොගවල අගය අඩුවීම් වෙනුවෙන් සිදුකර තිබුණු වෙන්කිරීම් සිදුකළ පදනම මූල්‍ය ප්‍රකාශනවල අනාවරණය කර නොතිබුණි.

2.2.3 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) ගිණුම්කරණ පද්ධතිය තුළ දක්නට ලැබෙන දුර්වලතා හේතුවෙන් විෂයයන් 04 කට අදාළව මූල්‍ය ප්‍රකාශනවල දක්වා තිබුණු ශේෂයන් හා ලෙජර ගිණුම අනුව වූ ශේෂයන් අතර රු. 92,359,122 ක වෙනසක් නිරීක්ෂණය වූයෙන් ඉදිරිපත් කරන ලද මූල්‍ය ප්‍රකාශනවල නිරවද්‍යතාවය හා තුල්‍යතාවය විගණනයේදී තහවුරුකර ගැනීම ප්‍රශ්නකාරී විය.
- (ආ) අනතුරට පත්වීමෙන් ගර්හිත තත්ත්වයට පත්ව තිබුණු වාහනයක් වෙනුවෙන් රක්ෂණ වන්දි ලැබීම හා ඒ වෙනුවෙන් වූ කල්බදු වගකීම නිරවුල් කිරීම සම්බන්ධයෙන් ගිණුම් තැබීමේදී වූ දෝෂ හේතුවෙන් වාහන ඉවත් කිරීමේ ලාභය රු. 127,655 ක් වැඩියෙන් දක්වා තිබූ අතර මුදල් ප්‍රවාහ ප්‍රකාශයේ රක්ෂණ වන්දි ලෙස ලද මුදල රු. 763,596 ක් වැඩියෙන් දක්වා තිබුණි.
- (ඇ) ලෙජර ගිණුම් අනුව විවිධ ණයහිමි පාලන ගිණුම් බැර ශේෂය රු.815,777 ක් වූ නමුත් උපලේඛන බැර ශේෂය වූ රු. 1,518,910 ක් විවිධ ණයහිමියන් ලෙස මූල්‍ය ප්‍රකාශනවල දක්වා තිබුණි.
- (ඈ) මූල්‍ය ප්‍රකාශනවල සමාලෝචිත වර්ෂයේ දෙසැම්බර් 31 දිනට චිත්‍රාගාරයේ නොනිමි ප්‍රාග්ධන කාර්යයන් ලෙස රු.13,084,258 ක් දක්වා තිබුණද මෙම වටිනාකම තුළ ඇතුළත් දැනට නිමකරන ලද කාර්යයන් හඳුනාගෙන වත්කම් ගිණුම්වලට ගිණුම්ගත කිරීමට කටයුතු කර නොතිබුණි.
- (ඉ) 2011 වර්ෂයේදී කඩා ඉවත්කර තිබූ පිරිවැය රු.6,080,387 ක්වූ තාවකාලික ගොඩනැගිල්ලක වටිනාකම හා අදාළ ක්ෂය ප්‍රමාණයන් ගිණුම්වලින් හා ලේඛනවලින් ඉවත්කිරීමට කටයුතු කර නොතිබුණි.

(ඊ) සිනමාශාලා නවීකරණය යටතේ සිනමාශාලාවක් සඳහා ණය පදනම යටතේ ලබාදුන් රු.1,355,007 ක් වූ ප්‍රක්ෂේපණ යන්ත්‍රයක් ණය නොගෙවීම නිසා ආපසු ලබාගෙන තිබුණි. එසේ වුවත් එම උපකරණ වටිනාකම සිනමාශාලා ණයගැතියන්ගෙන් අඩුකර තොගයට ඇතුළත් කර නොතිබුණි.

2.2.4 නොසැසඳූ පාලන ගිණුම්

පහත සඳහන් නිරීක්ෂණ කරනු ලැබේ.

(අ) ලෙජරයට අනුව වික්‍රම කුලී ණයහිමියන් සහ වික්‍රම කුලී ණයගැති ගිණුම්වල ශේෂ හා විගණනයට ඉදිරිපත් කළ උපලේඛන අතර රු. 25,839,838 ක වෙනසක් නිරීක්ෂණය විය.

(ආ) අන්තර් දෙපාර්තමේන්තු ගනුදෙනු සටහන් කරනු ලබන ජංගම ගිණුමේ සමාලෝචිත වර්ෂය අවසානයට පැවති බැර ශේෂය රු. 28,801,861 ක් විය. එසේ වුවත් ඊට අනුරූපීව පවත්වාගෙන යනු ලබන වික්‍රම බෙදාහැරීමේ මණ්ඩල ගිණුමේ එදිනට පැවති ශේෂය රු. 2,078,307 ක් වුවද මෙකී ජංගම ගිණුමේ ශේෂයන් නිවැරදිව හඳුනා ගෙන සැසඳීමට පියවර ගෙන නොතිබුණි.

2.2.5 පැහැදිලි නොකළ වෙනස්කම්

සමාලෝචිත වර්ෂයේ දෙසැම්බර් 31 දිනට භාණ්ඩ සමීක්ෂණ වාර්තාවන් අනුව ප්‍රධාන කාර්යාලයේ අවසන් තොග වටිනාකම රු.4,939,316 ක් වුවද මූල්‍ය ප්‍රකාශනවල දක්වා තිබුණු තොග වටිනාකම රු. 17,209,432 ක් වූයෙන් රු. 12,270,116 ක වෙනසක් නිරීක්ෂණය විය. තවද මූල්‍ය ප්‍රකාශන අනුව සරසවි විශ්‍රාගාරයේ තොග වටිනාකම රු.3,297,155 ක් වූ අතර භාණ්ඩ සමීක්ෂණ වාර්තාවන්හි අවසන් තොග වටිනාකම් දක්වා නොතිබුණි.

2.2.6 විගණනය සඳහා සාක්ෂි නොවීම

පහත සඳහන් එක් එක් විෂයය ඉදිරියෙන් දක්වා ඇති සාක්ෂි විගණනයට ඉදිරිපත් නොකිරීම නිසා ඒවා විගණනයේදී සතුටුදායක ලෙස සන්නිරීක්ෂණය කිරීමට හෝ පිළිගැනීමට නොහැකි විය.

| <u>ගිණුමේ විස්තරය</u> | <u>වටිනාකම</u> | <u>ඉදිරිපත් නොකළ ලිඛිත සාක්ෂි</u> |
|---|--------------------|------------------------------------|
| | <u>රු.</u> | |
| (අ) තැන්පතු හා ඉදිරියට කළ ගෙවීම් | 826,228 | ලදුපත් |
| (ආ) ණයගැතියෝ - වෙනත් | 130,126,137 | විස්තරාත්මක උපලේඛන හා කාල විශ්ලේෂණ |
| (ඇ) හිමිකම් නොපෑ වෙනත | 387, 231 | විස්තරාත්මක උපලේඛන |
| (ඈ) භාවිතා නොවෙන තොගය | 3,696,883 | - එම - |
| (ඉ) අධිභාර වෙන්කිරීම (සිනමාශාලා කුලී සඳහා) | 81,190,216 | විස්තරාත්මක උපලේඛන හා කාල විශ්ලේෂණ |
| (ඊ) ලැබියයුතු මුදල් | 2,571,892 | කාල විශ්ලේෂණ |
| | <u>218,798,587</u> | |

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

(අ) නිෂ්පාදන ණයගැතියෝ:

(i) නිෂ්පාදන ණයගැතියන් මුළු වටිනාකම රු. 110,547,570 ක් වූ අතර එයින් වර්ෂ තුනක කාලයක සිට අයකර නොගත් ණයගැතියන් ප්‍රමාණය රු. 8,452,361 ක් හෙවත් සියයට 7 ක් විය. වර්ෂ පහකට වැඩි කාලයක සිට අයකර නොගත් ණයගැතියන් ප්‍රමාණය රු. 60,851,013 ක් හෙවත් සියයට 55 ක් විය. මෙම මුදල් අයකර ගැනීම සඳහා ප්‍රමාණවත් පියවර ගත් බවට තොරතුරු විගණනය වෙත ඉදිරිපත් නොවිණි.

(ii) නිෂ්පාදන ණයගැති පාලන ගිණුම අනුව නිෂ්පාදන ණයගැති ගිණුමේ ශේෂය රු.109,289,896 ක් වුවද එම ශේෂයට පදනමකින් තොරව එකතුව රු.14,642,051 ක් වූ හර හා බැර ශේෂයන් ගලපා ශුද්ධ ණයගැති වටිනාකම රු.114,694,335 ක් ලෙස මූල්‍ය ප්‍රකාශනවල දක්වා තිබුණි. මේ අනුව, මෙකී ණයගැති ශේෂය පිළිබඳව විගණනයේදී සැතීමකට පත්විය නොහැකි විය.

(ආ) සිනමාහල් ණයගැතියෝ :

(i) 2001 වර්ෂයේ සිනමාශාලාවල චිත්‍රපට බෙදාහැරීම් කටයුතු පෞද්ගලික මණ්ඩලවලට පැවරීමට පෙර සහ පසුව පැවති එහෙත් දැනට වසා දමා ඇති සිනමා ශාලා 265 කින් සමාලෝචිත වර්ෂයේ අවසන් දිනට අයවිය යුතු හිඟ මුදල් ප්‍රමාණය රු. 65,339,829 ක් විය.

(ii) දැනට ක්‍රියාත්මක වන මණ්ඩලවලට අයත් සිනමාශාලා 169 කින් අයවිය යුතු හිඟ මුදල් ප්‍රමාණය රු. 152,076,834 ක් විය. සමාලෝචිත වර්ෂයේදීද අයවිය යුතු මුදල් අයකර ගැනීමට ඵලදායී පියවර ගෙන නොතිබුණි.

(ඇ) ඉදිරිපත් කරන ලද මූල්‍ය ප්‍රකාශනවලට අනුව, සමාලෝචිත වර්ෂයේ අවසන් දිනට සිනමාහල්, නිෂ්පාදන, වෙනත් ණය සහ සේවක අත්තිකාරම් වශයෙන් මුළු ණය එකතුව රු.405,536,823 ක් අයකර ගැනීමට තිබුණි. එසේ වුවත් මෙම ණයගැතියන්ගෙන් රු. 132,928,299 ක් හෙවත් සියයට 33 ක් ආපසු අයකර ගැනීම අවිනිශ්චිත බව නිරීක්ෂණය විය.

(ඈ) විශ්‍රාම ගිය, සේවයෙන් ඉවත් කළ හා සේවය හැරගිය නිලධාරීන් 12 දෙනෙකුට සේවක අත්තිකාරම් වශයෙන් ලබාදී තිබුණු රු.672,506 ක් වූ ණය මුදල් වසර 1 ක සිට 11 ක් දක්වා වූ කාලයක් තුළ අයකර ගැනීමට කටයුතු කර නොතිබුණි.

(ඉ) හානිකරණ වටිනාකම අඩුකර ණයගැතියන් මූල්‍ය ප්‍රකාශනවල දක්වා ඇති බව ගිණුම් සටහන් මඟින් අනාවරණය කර තිබුණද, සමාලෝචිත වර්ෂයේ දෙසැම්බර් 31 දිනට මූල්‍ය තත්ව ප්‍රකාශනයේ දක්වා තිබුණු රු.130,126,137 ක් වූ වෙනත් ණයගැතියන්ගෙන් හානිකරණ වටිනාකම අඩුකර හඳුනාගෙන නොතිබුණි.

2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

පහත සඳහන් නීති , රීති , රෙගුලාසි හා කළමනාකරණ තීරණවලට අනුකූල නොවීමේ අවස්ථා නිරීක්ෂණය විය.

නීති , රීති , රෙගුලාසි හා කළමනාකරණ තීරණවලට යොමුව

අනුකූල නොවීම්

(අ) 1985 අංක 45 දරන පනතින් සංශෝධිත 1971 අංක 47 දරන ජාතික විනය සංස්ථා පනත හා 2011 සැප්තැම්බර් 28 දිනැති කළමනාකරණ සේවා දෙපාර්තමේන්තු වකුලේඛ අංක 30

ක්‍රියාකාරී අධ්‍යක්ෂවරයකු පත්කිරීම සඳහා ප්‍රතිපාදන හෝ තනතුරක් නොමැති වුවද ක්‍රියාකාරී අධ්‍යක්ෂවරයකු පත්කර රු.45,000 ක මාසික දීමනාවක් , මාසිකව ලීටර 140 ක ඉන්ධන දීමනාවක් හා රියදුරකු සමඟ නිලධාරියා ලබාදී තිබුණු නමුත් අදාළ නිලධාරියා පූර්ණ කාලීනව සේවයේ නිරත නොවූ අතර මෙම නිලධාරියාට රාජකාරී ලැයිස්තුවක්ද ලබාදී නොතිබුණි. සමාලෝචිත වර්ෂයේ මෙම නිලධාරියා වෙනුවෙන් දරන ලද වැටුප් පිරිවැය රු. 396,000 ක් විය. එසේම සමාලෝචිත වර්ෂයේ අවසන් කාර්තුව සඳහා නව ක්‍රියාකාරී අධ්‍යක්ෂවරයකු පත්කර තිබූ අතර ඔහුට වැටුප් හා දීමනා වශයෙන් රු. 160,520 ක් ගෙවා තිබුණි.

(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

(i) මුදල් රෙගුලාසි 110

පාඩු හා හානි පිළිබඳ ලේඛනයක් යාවත්කාලීනව හා විධිමත්ව පවත්වා ගෙන ගොස් නොතිබුණි.

(ii) මුදල් රෙගුලාසි 371 (2)

කාර්යය නිමවූ විගසම අත්තිකාරම් පියවිය යුතු වුවද, වසර 02 වඩා පැරණි එකතුව රු.1,230,747 ක්වූ අත්තිකාරම් ශේෂයන් 07 ක් නිරවුල් කර නොතිබුණි.

(iii) මුදල් රෙගුලාසි 756, 757

වටිනාකම රු.10,379,522 ක් වූ සිනමාශාලා ශබ්ද උපකරණ හා චිත්‍රපට තොගය සඳහා භාණ්ඩ සමීක්ෂණ කටයුතු සිදුකර නොතිබුණි.

(ඇ) 1999 ඔක්තෝබර් 08 දිනැති අංක 22/99 දරන රාජ්‍ය පරිපාලන වකුලේඛයේ 1:3 ඡේදය

ප්‍රවාහන පහසුකම් හිමි නොවන නිලධාරීන්ගේ අමාත්‍යාංශ ලේකම්ගේ අනුමැතියකින් තොරව කාර්යාලය හා නිවාසය අතර යාමට හා ඒමට පෞද්ගලික ප්‍රවාහන පහසුකම් සපයා තිබුණි.

- (ඇ) 2003 ජුනි 02 දිනැති හා අංක පීර්ඩ් / 12 සමාලෝචිත වර්ෂයේ කෙටුම්පත් වාර්ෂික දරන රාජ්‍ය ව්‍යාපාර චක්‍රලේඛයේ 6.5.1 වගන්තිය වාර්තාව මුදල් වර්ෂය අවසන් වී දින 60 ක් ඇතුළත විගණකාධිපති වෙත ඉදිරිපත් කළයුතු වුවද 2015 ජූලි 20 දින වන විටත් එම වාර්තාව ඉදිරිපත් කර නොතිබුණි.
- (ඉ) 2003 මාර්තු 28 දිනැති අංක කුලී වාහනයක් වෙනුවෙන් ගෙවිය හැකි අවම එම්එස්/ටීආර්/1/2003 දරන මුදල් සීමාව ඉක්මවා රු.400,000 ක් ගෙවා තිබුණි. අමාත්‍යාංශ ලේකම්ගේ ලිපිය

3. මූල්‍ය සමාලෝචනය

3.1 මූල්‍ය ප්‍රතිඵල

සංස්ථාවේ සමාලෝචිත වර්ෂය සඳහා වූ මූල්‍ය ප්‍රතිඵලය රු. 36,807,353 ක බදු පූර්ව ශුද්ධ ලාභයක් වූ අතර එයට අනුරූපීව ඉකුත් වර්ෂයේ බදු පූර්ව ශුද්ධ ලාභය රු. 11,622,173 ක් විය. ඉකුත් වර්ෂය සමඟ සැසඳීමේදී සමාලෝචිත වර්ෂයේ මූල්‍ය ප්‍රතිඵලයෙහි රු. 25,185,180 ක වර්ධනයක් නිරීක්ෂණය විය. සමාලෝචිත වර්ෂයේදී භාණ්ඩාගාර ප්‍රදාන හා වෙනත් ආදායම් පිළිවෙළින් රු. 5,040,000 ක් හා රු. 10,082,640 කින් වැඩිවීම හා මෙහෙයුම් අලාභය රු. 10,062,540 කින් අඩුවීම ලාභය වැඩිවීම කෙරෙහි ප්‍රධාන වශයෙන් බලපා තිබුණි.

3.2 සංස්ථාවට එරෙහිව හෝ සංස්ථාව විසින් ආරම්භ කර ඇති නෛතික සිද්ධි

සංස්ථාව විසින් බාහිර පාර්ශවයන්ට එරෙහිව රු. 14,590,013 ක වන්දි මුදලක් ලබාගැනීම සඳහා නඩු 03 ක් පවරා තිබුණු අතර බාහිර පාර්ශවයන් විසින් සංස්ථාවට එරෙහිව නඩු 12 ක් පවරා තිබුණි. මූල්‍ය ප්‍රකාශනයන්හි මෙකී නඩු කටයුතුවල අසම්භාව්‍ය වගකීම් පිළිබඳ මූල්‍ය ප්‍රකාශනවල අනාවරණය කිරීම් කර නොතිබුණි. සමාලෝචිත වර්ෂය තුළ නීතිඥ ගාස්තු වශයෙන් රු. 675,757 ක මුදලක් සංස්ථාව විසින් වැයකර තිබුණි.

4. මෙහෙයුම් සමාලෝචනය

4.1 කාර්යසාධනය

(අ) විත්‍රපට නිෂ්පාදනය සඳහා ණය ලබාදීම

විත්‍රපට සංස්ථා පනතින් සංස්ථාවට පවරා ඇති බලතල ප්‍රකාරව විත්‍රපට නිෂ්පාදනය කිරීම සඳහා ණය ලබා දීම සංස්ථාවේ ප්‍රධාන කාර්යයක් වන අතර එකී ණය ලබාදීම හා අයකර ගැනීම සම්බන්ධව පහත කරුණු විගණනයේදී නිරීක්ෂණය විය.

- (i) ප්‍රදර්ශනය සඳහා ඉදිරිපත් නොකළ විත්‍රපට 26 ක් නිෂ්පාදනය කිරීම වෙනුවෙන් රු.5,517,719 ක ණය ලබාදී තිබූ අතර වසර 5 ඉක්මවා තිබූ එකී ණය මුදලින් සමාලෝචිත වර්ෂයේ අවසන් දිනට රු. 4,063,610 ක් හෙවත් සියයට 73 ක ණය මුදල් අයවිය යුතුව තිබුණි.

- (ii) ප්‍රදර්ශනය සඳහා මුදාහල විත්‍රපට 49 ක් නිෂ්පාදනය කිරීම වෙනුවෙන් රු.34,235,084 ක ණය ලබාදී තිබූ අතර වසර 5 ඉක්මවා තිබූ එකී ණය මුදලින් රු.6,216,113 ක් හෙවත් සියයට 18 ක් සමාලෝචිත වර්ෂයේ අවසන් දිනට අයවිය යුතුව තිබුණි.
- (iii) ප්‍රදර්ශනය සඳහා මුදාහල විත්‍රපට 13 ක් නිෂ්පාදනය කිරීම වෙනුවෙන් රු.26,953,489 ක ණය ලබාදී තිබූ අතර වසර 5 කට අඩු එකී ණය මුදලින් රු.19,524,326 ක් හෙවත් සියයට 72 ක් සමාලෝචිත වර්ෂයේ අවසන් දිනට අයවිය යුතුව තිබුණි.
- (iii) ප්‍රදර්ශනය සඳහා මුදා නොහල එහෙත් වැඩ නිමකළ විත්‍රපට 08 ක් නිෂ්පාදනය සඳහා ණය ලබාදී වසර 5 කට අඩු වූ රු. 10,732,568 ක සම්පූර්ණ ණය මුදලම සමාලෝචිත වර්ෂයේ අවසන් දිනට අයවිය යුතුව තිබුණි.
- (iv) වැඩ නිම නොකළ විත්‍රපට 12 ක් නිෂ්පාදනය සඳහා ලබා දී තිබූ වසර 5 කට අඩු රු.6,040,720 ක් වූ මුළු ණය මුදලම සමාලෝචිත වර්ෂය අවසන් වන විටත් අයවිය යුතුව තිබුණි.

(ආ) සිනමාශාලා සඳහා ණය ලබාදීම

විත්‍රපට සංස්ථාවේ පරමාර්ථ ඉටුකර ගැනීම සඳහා සිනමාශාලා වෙනුවෙන් ණය ලබා දී තිබුණු අතර එම ණය ලබාදීම් සම්බන්ධයෙන් පහත කරුණු නිරීක්ෂණය විය.

- (i) සමාලෝචිත වර්ෂයේදී සිනමාශාලාවක් නවීකරණය සඳහා රු. 2,033,310 ක ණය මුදලක් ලබාදී තිබුණු අතර එයින් සමාලෝචිත වර්ෂයට අදාළ රු. 243,121 ක ණය වාරික ගෙවීම පැහැරහැර තිබුණි.
- (ii) සිනමාශාලා 02 කින් රු. 825,180 ක් ලැබිය යුතුව තිබුණද සමාලෝචිත වර්ෂය තුළදී කිසිදු මුදලක් ලැබී නොතිබුණි.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) නියමිත දිනට සංස්ථාවට ගෙවා නොමැති විත්‍රපට කුලී හා සංස්ථා භාරය වෙනුවෙන් අයකළ යුතු සියයට 2.5 ක් වූ අධිභාරය රු. 3,061,887 ක් අයකර ගැනීමට කටයුතු කර නොතිබුණි.
- (ආ) 2008 වර්ෂයේදී මිලදී ගත් රු. 81,250 ක් වටිනා වායුසම්කරණ යන්ත්‍රයක අභ්‍යන්තර කොටස් සමාලෝචිත වර්ෂයේදී අස්ථානගතවී තිබුණු අතර එම අලාභය අයකර ගැනීමට කළමනාකරණය කටයුතු කර නොතිබුණි.

4.3 මෙහෙයුම් අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) සංස්ථාවේ පරීක්ෂණ අංශය විසින් අනාවරණය කර ගත් අක්‍රමිකතා සඳහා සමාලෝචිත වර්ෂයේදී නිකුත් කරන ලද හරපත් 21 කින් අයවිය යුතු රු. 209,280 ක් අයකර ගැනීමට කටයුතු කර නොතිබුණි.

(ආ) පෞද්ගලික බැංකුවක ජංගම ගිණුමක සමාලෝචිත වර්ෂය අවසානයට රු.100,949 ක ශේෂයක් පැවති නමුත් එය මූල්‍ය ප්‍රකාශනවලට ඇතුළත් කර නොතිබුණි. එසේ වුවද අදහස් දක්වා සභාපතිවරයා මෙම ගිණුම සංස්ථාව නමින් තිබුණද මෙය නළු සුභසාධන සංගමය සතු ගිණුමක් බව සභාපතිවරයා විසින් අදහස් දක්වා තිබුණි.

4.4 සෙමින් වලනය වන, නිෂ්ක්‍රීය හා ඌන උපයෝජිත වත්කම්

සිනමා කර්මාන්තයට උචිත නවීන තාක්ෂණය හඳුන්වාදීම යටතේ සිනමාශාලා සඳහා ණය පදනමින් ලබාදීමට 2011 වර්ෂයේදී මිලදී ගනු ලැබූ සිනමාහල් ශබ්ද උපකරණ වලින් රු. 5,166,792 ක් වටිනා ශබ්ද උපකරණයක් 2015 ජූලි 20 වන විටද සරසවි විශ්‍රාගාරය තුළ නිෂ්ක්‍රීයව පවතින බව නිරීක්ෂණය විය.

4.5 ප්‍රමාද වූ ව්‍යාපෘති

2011 වර්ෂයේදී අවසන් කළ යුතු ගිවිසුම්ගත වටිනාකම රු. 13,185,362 ක් වූ ව්‍යාපෘති 03 ක් සමාලෝචිත වර්ෂය වන විටත් අවසන් කර නොතිබූ අතර සමාලෝචිත වර්ෂය අවසානයට එහි ප්‍රමාද කාලය අවුරුදු 03 මාස 05 ක් විය.

4.6 කාර්ය මණ්ඩල පරිපාලනය

සමාලෝචිත වර්ෂයේ දෙසැම්බර් 31 දිනට සංස්ථාවේ කාර්ය මණ්ඩලයේ තනතුරු කාණ්ඩ 08 කට අදාළව නිලධාරීන් 51 දෙනෙකුගේ පුරප්පාඩු පැවති අතර එය අනුමත කාර්ය මණ්ඩලයෙන් සියයට 30 ක් විය. අනුමත ප්‍රාථමික ශ්‍රේණි (ශිල්පීය නොවන) කාණ්ඩයේ සේවකයින් 05 දෙනෙකුගේ සහ අනුමත නොකරන ලද වෙනත් තනතුරුවල සේවකයින් 03 දෙනෙකුගේ අතිරික්තයක් පැවතුණි.

4.7 වාහන පරිභෝජනය

සංස්ථාව සතු වාහන ඇණියෙහි වාහන ගණන 09 ක් වූ අතර එයින් 02 ක් වෙන්කළ වාහන විය. සමාලෝචිත වර්ෂයේදී එම වාහන ධාවනය කළ මුළු දුර ප්‍රමාණය කිලෝ මීටර 82,976 ක්වූ අතර අළුත්වැඩියා සහ නඩත්තු වියදම රු.1,913,821 ක් හා ඉන්ධන වියදම රු.1,495,574 ක් විය. ඒ අනුව කිලෝ මීටරයකට වැය කරන ලද අළුත්වැඩියා සහ නඩත්තු හා ඉන්ධන වියදම පිළිවෙලින් රු. 23.06 ක් හා රු. 18.02 ක් විය.

5. ගිණුම් කටයුතුභාවය සහ යහපාලනය

5.1 මූල්‍ය ප්‍රකාශන ඉදිරිපත් කිරීම

2003 ජූනි 02 දිනැති අංක පීරීඩ්/12 දරන රාජ්‍ය ව්‍යාපාර චක්‍රලේඛය අනුව ගිණුම් වර්ෂය අවසන් වී දින 60 ක් ඇතුළත මූල්‍ය ප්‍රකාශන සකස් කර විගණකාධිපති වෙත ඉදිරිපත් කළ යුතු වුවද, සංස්ථාව විසින් සමාලෝචිත වර්ෂය සඳහා වූ මූල්‍ය ප්‍රකාශන විගණනයට ඉදිරිපත් කරන ලද්දේ දින 114 ක ප්‍රමාදයකින් පසුව 2015 ජූනි 24 දිනදීය.

5.2 ක්‍රියාකාරී සැලැස්ම

සාමාන්‍ය පරිපාලන කටයුතු විධිමත් කිරීම සහ විශ්‍රාගාර පහසුකම් වැඩිදියුණු කිරීම හා නවීකරණය යටතේ සමාලෝචිත වර්ෂයේදී රු.මිලියන 33 ක් වැයකර ක්‍රියාකාරකම් 9 ක් ආරම්භකර අවසන් කිරීමට සැලසුම් කර තිබුණද, එකී කාර්යයන් සමාලෝචිත වර්ෂයේදී සිදුකර නොතිබුණි.

5.3 අභ්‍යන්තර විගණනය

සංස්ථාවේ අභ්‍යන්තර විගණන අංශය සඳහා අභ්‍යන්තර විගණක, කළමනාකරණ සහකාර තනතුරු 02 ක් හා කාර්යාල කාර්ය සහායකයෙකු අනුමත කාර්ය මණ්ඩලය අනුව වෙන්කර ඇතත්, අභ්‍යන්තර විගණන අංශය සඳහා අභ්‍යන්තර විගණක හැර අනෙකුත් සහායක කාර්ය මණ්ඩලයක් වර්ෂය පුරාම ලබා දී නොතිබුණි. එම නිසා අභ්‍යන්තර විගණනයේ අරමුණු සාර්ථකව ඉටුකර ගැනීමට හැකි ඉඩ ප්‍රස්ථා සීමාවී තිබුණි.

5.4 අයවැය ලේඛනමය පාලනය

සමාලෝචිත වර්ෂයේ අයවැයගත ආදායම්, වියදම් සහ තථ්‍ය ආදායම්, වියදම් අතර සැලකිය යුතු විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදා ගෙන නොතිබූ බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන දුර්වලතා සංස්ථාවේ සභාපතිවරයාට වරින්වර පෙන්වා දෙන ලදී. පහත පාලන ක්ෂේත්‍රයන් කෙරෙහි විශේෂ අවධානය යොමු විය යුතුය.

- (අ) ණය පාලනය
- (ආ) ආපසු ගෙවිය යුතු තැන්පතු
- (ඇ) ආයෝජන
- (ඈ) සුළු මුදල් අත්තිකාරම්
- (ඉ) සිනමාශාලා පරීක්ෂණ